

ప్రార్థనాలయాలలోకి మహిళల ప్రవేశంపై వివక్ష- నిషేధాజ్ఞలు-ఆందోళనలు

భారతదేశం ఘనంగా 67వ గణతంత్ర దినోత్సవాలు జరుపుకుంటున్న తరుణంలో కూడా దేశంలో మహిళలపట్ల వివక్ష వివిధంగా సాగుతుందనే తార్కాణాలు కొన్ని వెలుగుజూశాయి.

‘స్వాతంత్ర్యం’ వచ్చి 7 దశాబ్దాలు గడుస్తున్నా దళితులపట్ల వివక్ష, అంటరానితనం, దాడులు వంటి దుర్మార్గాలనెన్నింటినో ఈనాటికీ మనం గమనిస్తూనే వున్నాం. దీనిలో ఒక రూపం-దళితులకు దేవాలయ ప్రవేశాన్ని నిషేధించేయటం! ఈ వివక్షకు వ్యతిరేకంగా దళితులు వివిధ రూపాల్లో తమ నిరసన, ఆందోళనలను ఈనాటికీ కొనసాగిస్తూనేవున్నారు. దళితులకు దేవాలయ ప్రవేశాన్ని నిషేధించేయటం చట్టప్రకారం శిక్షార్హమైన నేరమైనప్పటికీ, దేశంలోని పలు ప్రాంతాల్లో ఈనాటికీ అదే పరిస్థితి కొనసాగుతూ వుంది.

అయితే, ముఖ్యంగా హిందూ, ముస్లిం మతాలలో మహిళలను సైతం అన్నిప్రాంతాల్లో, అన్ని ఆలయాల్లోకి యధేచ్ఛగా పురుషులతో సమానంగా ప్రవేశించటాన్ని కూడా ఛాందస మతపెద్దలు ఏనాటినుండో నిరోధిస్తూ వస్తున్నారు. శనిసింగంపూర్ దేవాలయం, త్రయంబకేశ్వర్ దేవాలయం, శబరిదేవాలయం మరియు వివిధ ముస్లిం దర్గాలలోకి తమ ప్రవేశంపై ఆంక్షలూ, నిషేధాన్ని వ్యతిరేకిస్తూ సాగించిన మహిళల ఆందోళనలు దీనికి తాజా ఉదాహరణలుగా నిలుస్తాయి.

మహారాష్ట్రలోని, అహమ్మద్ నగర్ జిల్లాలో ప్రసిద్ధి చెందిన శనిసింగ్ పూర్ దేవాలయంలో పూజాదికాలు నిర్వహించేందుకు ‘భూమాతా రణరంగి బ్రిగేడ్’ సంస్థ ఆధ్వర్యంలో 1500 మంది మహిళలు రిపబ్లిక్ దినోత్సవమైన జనవరి 26న దేవాలయంలోకి ప్రవేశించే ప్రయత్నం చేశారు. శతాబ్దాలుగా ఈ ఆలయంలోకి మహిళలు ప్రవేశించనీయని ఛాందసాన్ని వీరంతా ముక్తకంఠంతో నినదిస్తూ ముందుకు సాగారు. అయితే మహారాష్ట్ర పోలీసులు రంగప్రవేశంచేసి వీరిని దేవాలయానికి చాలా దూరంగానే నిలిపివేశారు. దీనితో ఆగ్రహించిన మహిళలు తమకు చట్టబద్ధంగా వున్న హక్కులను కూడా కాలరాస్తూ, ఆలయంలోకి ప్రవేశించకుండా నిరోధించటాన్ని నిరసిస్తూ గణతంత్ర దినోత్సవాన్ని ‘చీకటి రోజు’గా అభివర్ణించారు. తర్వాత పోలీసులు కొందరు నాయకులను అదుపులోకి తీసుకొని మిగిలిన వారందరినీ అక్కడినుండి తరలించారు. ‘భూమాతా రణరంగి బ్రిగేడ్’ ఆధ్వర్యంలో మహిళలు శనిదేవాలయంలో ప్రవేశించటానికి సిద్ధమౌతున్నారనే సమాచారం ముందుగానే అందుకున్న ఆలయ యాజమాన్యం 250 మంది ‘వలంటీర్లను’ 60మంది మహిళా ‘వలంటీర్లను’ 40 మంది ప్రైవేటు సెక్యూరిటీ గార్డులనేగాక, 250 మంది పోలీసులను సైతం మోహరింపజేసి మహిళల ఆలయ ప్రవేశాన్ని ‘విజయవంతంగా’ అడ్డుకుంది! పైగా శనిదేవుని నుండి వెలువడే ‘శక్తివంతమైన ప్రకంపనలు’ మహిళలకు ప్రమాదాన్ని కలిగిస్తాయి కనుకనే వారి శ్రేయస్సుకోరే తాము శనిదేవాలయంలోకి మహిళల ప్రవేశాన్ని అడ్డుకుంటున్నట్లుగా మతాధిపతులు నిర్భయంగా ప్రకటించగలుగుతున్నారు. శతాబ్దాలుగా సాగుతున్న మతాచారాలు రాజ్యాంగాతీతమని నిర్లక్ష్యంగా వారు వక్కాణిస్తున్నారు. అయినప్పటికీ పాలనాయంత్రాంగం, పాలక రాజకీయ నాయకులు ఈ అంశంలో విస్పష్టంగా మహిళలకు అండగా నిలవకుండా సన్నాయి నొక్కులు నొక్కుతున్నారు. మహారాష్ట్ర ముఖ్యమంత్రి దేవేంద్ర ఫడ్నవీస్ శనిదేవాలయ ఘటనలలో మహిళలకు మద్దతుగా వున్నానంటూనే వారి ఆలయ ప్రవేశానికి రాష్ట్రముఖ్యమంత్రిగా చర్యలేవీ తీసుకోకపోగా, చర్చల ద్వారా ఈ సమస్యలను పరిష్కరించుకోవాలని ప్రబోధిస్తున్న బిజెపి, సంఘపరివార్ తో గొంతు కలుపు తున్నాడు. ‘భారత్ మాతాకీ జై’ అనటాన్నే దేశభక్తికి కొలమానంగా ప్రకటిస్తున్న హిందూమతతత్వశక్తులు, భరతమాతకూడా ఓ మహిళే కనుక ఆమెకు కూడా ఈ దేవాలయ ప్రవేశాన్ని నిషేధించేసేంత దేశభక్తులన్నమాట!

శబరిమలైలోని అయ్యప్ప దేవాలయంలోకి అనాదిగా మహిళల ప్రవేశాన్ని నిరాకరించటంపై దేశంలోని అత్యున్నత న్యాయస్థానమైన సుప్రీంకోర్టు కూడా విచారాలు వ్యక్తంచేయటం, ఆ చర్యను తప్పు పట్టటంవరకే పరిమితమౌతున్నది కానీ, రాజ్యాంగ పరమైన వారి హక్కును అమలుపరిచేందుకు నిర్దిష్టమైన చర్యలు తీసుకోకపోవటమే, దేశంలోని అత్యున్నత న్యాయ, పాలనా వ్యవస్థలన్నీ మతాధిపతుల మాటలకు ఎలా లోబడివున్నాయో తేటతెల్లమౌతుంది.

మహిళల రుతుక్రమాన్ని సాకుగా చూపుతూ శబరిమలై దేవస్థానం మహిళల ఆలయ ప్రవేశాన్ని నిషేధించింది. రుతుక్రమ సమయాన్ని నిర్ధారించేందుకు స్కానింగ్ మిషన్లను ఏర్పాటు చేయాలంటూ ఆ ఆలయ ధర్మకర్త బరితెగించి వ్యాఖ్యానించటం వారి మౌఢ్యాన్ని, పురుషాధిపత్య దురహంకారాన్ని వెల్లడిచేస్తోంది. ఈ వ్యాఖ్యలకు నిరసనగానే నికితా అజాద్ అనే ఓ యువతి ‘హ్యాపీ టు బ్లీడ్’ అనే బహిరంగ లేఖద్వారా తమ తీవ్ర నిరసనను తెలియజేశారు. ఈ సృష్టి మనుగడకే మూలమైన రుతుక్రమాన్ని అశుద్ధమైనదిగా, అవమాన కరమైనదిగా మహిళలు కూడా తమకు తాము భావించుకునేలా చేసిన మత ఛాందసంపై ఆమె ఆగ్రహం వ్యక్తంచేశారు. రుతుక్రమమే లేకుంటే ఈ దుర్మార్గ వాదనలు చేస్తున్న మతాధిపతులంతా ఎక్కడినుండి పుట్టుకొచ్చేవారని నిలదీశారు. ఈ ప్రశ్నలు వేటికీ మత ఛాందసవాదుల వద్ద సమాధానాలు లేవనేది స్పష్టమే.

శని దేవాలయ ప్రవేశంకొరకు మహిళల ఆందోళన సాగుతున్నప్పుడే మహారాష్ట్రలో నాసిక్కు 30 కి.మీ దూరంలోనున్న, మరో పేరెన్నికగన్న త్రయంబకేశ్వర దేవాలయం మతపెద్దలు కూడా మహిళలు దూరం నుండి దేవుని దర్శించుకోవాలి తప్పితే పురుషులతో పాటుగా గర్భగుడిలోకి రాకూడదని శెలవిచ్చారు.

దేవాలయాలలోకి మహిళల ప్రవేశాలపై ఇలాంటి వాదోపవాదాలు సాగుతుండగా, కేంద్ర మహిళా, శిశుఅభివృద్ధిశాఖామంత్రి, మహిళ అయిన మనేకాగాంధీ మాట్లాడుతూ ఈ వివాదాన్ని రాజ్యాంగపరంగా, చట్టపరంగా పరిష్కరించటం వీలుకాదని, సమాజానికి వదలివేయాలని ప్రకటించటంద్వారా బిజెపి పాలకుల మనోభీష్టాన్ని వ్యక్తంచేశారు.

ఇదిలా వుండగా, హాజీ అలీ దర్గాలోకి తమ ప్రవేశాన్ని నిరాకరించటాన్ని నిరసిస్తూ 'భారతీయ ముస్లిమ్ మహిళా ఆందోళన్' ఆధ్వర్యంలో పెద్ద సంఖ్యలో ముస్లిం మహిళలు ముంబయిలోని అజాద్ మైదానంవద్ద జనవరి 28వ తేదీన ధర్నా నిర్వహించారు. తమపట్ల ఈ వివక్షకు వ్యతిరేకంగా మహిళా హక్కుల దినోత్సవమైన మార్చి 8ని దృష్టిలో వుంచుకొని ఆందోళనను ఉధృతం చేస్తామని వారు ప్రకటించారు. హాజీ అలీ దర్గా ప్రధాన మందిరంలోకి మహిళలను ప్రవేశించరాదని 2011 నుండి విధించిన నిషేధాన్ని ఎత్తివేయాలని వీరంతా డిమాండ్ చేశారు. మహిళలకు దర్గాలో ప్రవేశాన్ని నిషిద్ధం చేయాలని ఇస్లామ్ లో ఎక్కడా చెప్పలేదని వీరు పేర్కొన్నారు.

దేవుని, మతాల్ని నమ్మని, హేతువాదులు నాస్తిక వాదులు, దేవుని ఉనికిని ప్రశ్నించే భౌతికవాదులు, కమ్యూనిస్టులు మహిళల లేదా దళితుల ఆలయ ప్రవేశాల్ని ప్రోత్సహించటాన్ని అపహాస్యం చేస్తూ మత ఛాందసవాదులు వ్యాఖ్యానాలు చేస్తున్నారు. దేవుడిని కొలవటం, మతాచారాలు పాటించటం వారి వారి వ్యక్తిగత ఇష్టాఇష్టాలమీద చైతన్యంపైనా ఆధారపడి వుంది. అయితే అది మరొకరి హక్కులను హరించేదిగా వుండరాదు; వివక్షను చూపేదిగా, అవమానాలకి గురిచేసేదిగా వుండరాదు. అందువలన ప్రస్తుత ఆదంశోనలలో దేవాలయాలలోకి పురుషులతో సమంగా అన్నింటిలో వలెనే, ఈ అంశంలో వివక్షకు తావులేని సమానహక్కుని గుర్తించాలనటం- హర్షణీయము, సమర్థనీయంకూడా.

కష్టజీవులుగా పొలాల్లో, కార్ఖానాల్లో తమ రక్తం, చెమటను ధారపోస్తూ అనేక అవమానాలకు, అత్యాచారాలకు దేశంలో అనునిత్యం ఎందరో మహిళలు బలౌతున్నారు. దుర్భరమైన దోపిడీ పీడనలకు గురౌతున్న అశేష శ్రామిక మహిళలెదుర్కొంటున్న ఉపాధి సమస్య, వేతనాలలో వ్యత్యాసం, పనిప్రదేశాల్లో అమానుషాలతో పాటు వరకట్న హత్యలు, ప్రేమపేరిట హత్యలు మొదలైన మరెన్నో అసమాన, వివక్షాపూరిత అణచివేత అంశాలపై పోరాటాలు సాగించాలి. వాటిని పితృస్వామ్య, పురుషాధిపత్యానికి మూలమైన ఈ వ్యవస్థ పునాదులపైకి ఎక్కుపెట్టాలి.

○○○○○